

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ಪರಾಗಪದ್ಧತಿಃ ತ್ರಯೋದಶೀ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ಪರಾಗಪದ್ಧತಿಃ ತ್ರಯೋದಶೀ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪಾಂತು ವಃ ಪದ್ಮನಾಭಸ್ಯ ಪಾದುಕಾಕೇಳಿಪಾಂಸವಃ |

ಅಹಲ್ಯಾದೇಹನಿರ್ಮಾಣಪರ್ಯಾಯಪರಮಾಣವಃ || ೧೩.೧ ||

ತವ ಸಂಚರಣಾದ್ರಜೋ ವಿಧೂತಂ ಯದಿದಂ ರಂಗನರೇಂದ್ರಪಾದರಕ್ಷೇ! |

ಅಲಮೇತದನಾವಿಲಾನಿ ಕರ್ತುಂ ಕತಕಕ್ಷೋದ ಇವಾಶು ಮಾನಸಾನಿ || ೧೩.೨ ||

ಪುನರುಕ್ತಪಿತಾಮಹಾನುಭಾವಾಃ ಪುರುಷಾಃ ಕೇಚಿದಮೀ ಪುನಂತಿ ವಿಶ್ವಂ |

ಮಧುಪೈರಿಪದಾರವಿಂದಬಂಧೋಃ ಅಪರಾಗಾಸ್ತವ ಪಾದುಕೇ! ಪರಾಗೈಃ || ೧೩.೩ ||

ಅಭಿಯುಕ್ತಜನೋ ನಿಜಾರ್ಭಕಾಣಾಂ ಬಹುಶೋ ರಂಗನರೇಂದ್ರಪಾದರಕ್ಷೇ! |

ಅವಲೇಪಪಿಶಾಚಮೋಚನಾರ್ಥಂ ರಜಸಾ ಲಿಂಪತಿ ತಾವಕೇನ ದೇಹಾನ್ || ೧೩.೪ ||

ಶಿರಸಾ ಪರಿಗೃಹ್ಯ ಲೋಕಪಾಲಾಸ್ತವ ರಂಗೇಶ್ವರಪಾದುಕೇ! ರಜಾಂಸಿ |

ವಿಷಮೇಷು ಬಲೇಷು ದಾನವಾನಾಂ ವ್ಯಪನೀತಾನ್ಯಶಿರಸ್ತ್ರಮಾವಿಶಂತಿ || ೧೩.೫ ||

ಕೃತಿನಃ ಶಿರಸಾ ಸಮುದ್ವಹಂತಃ ಕತಿಚಿತ್ ಕೇಶವಪಾದುಕೇ! ರಜಸ್ತೇ |

ರಜಸ್ತಮಸೋಽಪಿ ದೂರಭೂತಂ ಪರಿಪಶ್ಯಂತಿ ವಿಶುದ್ಧಮೇವ ಸತ್ತ್ವಂ || ೧೩.೬ ||

ಅಧಿಕಂ ಪದಮಾಶ್ರಿತೋಽಪಿ ವೇಧಾಃ

ಪ್ರಯತೋ ರಂಗಧುರೀಣಪಾದರಕ್ಷೇ! |

ಅಭಿವಾಂಛತಿ ಸಂಗಮಂ ಪರಾಗೈಃ

ಅಭಿಜಾತ್ಯೈಸ್ತವ ದೇವಿ! ನಾಭಿಜಾತಃ || ೧೩.೭ ||

ಶುದ್ಧಸತ್ತ್ವವಪುಷೈವ ಭವತ್ಯಾ

ಪಾದುಕೇ! ವಿರಜಸೌ ಹರಿಪಾದೌ |

ಅಸ್ತು ಕಿಂ ಪುನರಿದಂ ರಜಸಾ ತೇ
ಶುದ್ಧಸತ್ತ್ವಮಯತಾ ಮನುಜಾನಾಂ || ೧೩.೮ ||

ತದ್ರಜಸ್ತವ ತನೋತಿ ಪಾದುಕೇ! ಮಾನಸಾನ್ಯಕಠಿನಾನಿ ದೇಹಿನಾಂ |
ಪ್ರಸ್ತರಸ್ಯ ಪದವೀಗತಸ್ಯ ಯತ್ ವ್ಯಾಚಕಾರ ಮುನಿಧರ್ಮದಾರತಾಂ || ೧೩.೯ ||

ರಂಗೇಶಯಸ್ಯ ಪುರುಷಸ್ಯ ಜಗದ್ವಿಭೂತೈಃ
ರಥ್ಯಾಪರಿಕ್ರಮವಿಧೌ ಮಣಿಪಾದರಕ್ಷೇ! |
ಸೀಮಂತದೇಶಮನವದ್ಯಸರಸ್ವತೀನಾಂ
ಸಿಂದೂರಯಂತಿ ಭವತೀಚರಿತಾಃ ಪರಾಗಾಃ || ೧೩.೧೦ ||

ಮಾನ್ಯೇನ ರಂಗನ್ಯಪತೇರ್ಮಣಿಪಾದರಕ್ಷೇ!
ಚೂಡಾಪದಾನಿ ರಜಸಾ ತವ ಭೂಷಯಂತಃ |
ಕಾಲಕ್ರಮೇಣ ಭಜತಾಂ ಕಮಲಾಸನತ್ವಂ
ನಾಭೀಸರೋಜರಜಸಾಂ ನಿವಸಂತಿ ಮಧ್ಯೇ || ೧೩.೧೧ ||

ಮಾತರ್ಮುಕುಂದಚರಣಾವನಿ! ತಾವಕೀನಾಃ
ಚಿಂತಾವಶೀಕರಣಚೂರ್ಣವಿಶೇಷಕಲ್ಪಾಃ |
ಸಂಚಾರಪಾಂಸುಕಣಿಕಾಃ ಶಿರಸಾ ವಹಂತೋ
ವಿಶ್ವಂ ಪುನಂತಿ ಪದಪದ್ಮಪರಾಗಲೇಶೈಃ || ೧೩.೧೨ ||

ಆಯೋಜಿತಾನ್ಯಮಲಧೀಭಿರನನ್ಯಲಭ್ಯೇ
ಪಾದಾವನಿ! ಶ್ರುತಿವಧೂಪಟವಾಸಕೃತ್ಯೇ |
ತ್ವತ್ಸಂಚರಪ್ರಚಲಿತಾನಿ ರಜಾಂಸಿ ಶೌರೇಃ
ಪ್ರಖ್ಯಾಪಯಂತಿ ಪದಪದ್ಮಪರಾಗಶೋಭಾಂ || ೧೩.೧೩ ||

ಮೂರ್ಧಾನಮಂಬ! ಮುರಭಿನ್ಮಣಿಪಾದರಕ್ಷೇ!
ಯೇಷಾಂ ಕದಾಽಪಿ ರಜಸಾ ಭವತೀ ಪುನಾತಿ |
ತ್ವಾಮೇವ ತೇ ಸುಕೃತಿನಃ ಸ್ನಪಯಂತಿ ಕಾಲೇ
ಮಂದಾರದಾಮರಜಸಾ ಮಕುಟಚ್ಯುತೇನ || ೧೩.೧೪ ||

ರಥ್ಯಾವಿಹಾರರಜಸಾ ಪರಿಧೂಸರಾಂಗೀಂ
 ರಂಗೇಶ್ವರಸ್ಯ ಲಳಿತೇಷು ಮಹೋತ್ಸವೇಷು |
 ಪ್ರಸ್ಥೋಟಯತ್ಯವನತೋ ಮಣಿಪಾದುಕೇ! ತ್ವಾಂ
 ಗೌರೀಪತಿಃ ಸ್ವಯಮಿಭಾಜಿನಪಲ್ಲವೇನ || ೧೩.೧೫ ||

ನೇದೀಯಸಾಂ ನಿಜಪರಾಗನಿವೇಶಪೂರ್ವಂ
 ಸ್ಪೃಷ್ಟ್ವಾ ಶಿರಾಂಸಿ ಭವತೀ ಭವರೋಗಭಾಜಾಂ |
 ಗಾಢಂ ನಿಪೀಡ್ಯ ಗರುಡಧ್ವಜಪಾದರಕ್ಷೇ!
 ಮಾನಗ್ರಹಂ ಶಮಯತೀವ ಪರೈರಸಾಧ್ಯಂ || ೧೩.೧೬ ||

ಆಪಾತವಲ್ಲವತನೋರಕುಮಾರಯೂನಃ
 ಪಾದಾವನಿ! ಪ್ರವಿಶತೋ ಯಮುನಾನಿಕುಂಜಾನ್ |
 ಆಸೀದನಂಗಸಮರಾತ್ ಪುರತಃ ಪ್ರವೃತ್ತಃ
 ಸೇನಾಪರಾಗ ಇವ ತೇ ಪದವೀಪರಾಗಃ || ೧೩.೧೭ ||

ಗಂಗಾಪಗಾತಟಲತಾಗೃಹಮಾಶ್ರಯಂತ್ಯಾಃ
 ಪಾದಾವನಿ! ಪ್ರಚಲಿತಂ ಪದವೀರಜಸ್ತೇ |
 ಪ್ರಾಯೇಣ ಪಾವನತಮಂ ಪ್ರಣತಸ್ಯ ಶಂಭೋಃ
 ಉದ್ಧೂಳನಂ ಕಿಮಪಿ ನೂತನಮಾತನೋತಿ || ೧೩.೧೮ ||

ಅಂತೇ ತದಾ ತ್ವಮವಿಳಂಬಿತಮಾನಯಂತೀ
 ರಂಗಾದ್ ಭುಜಂಗಶಯನಂ ಮಣಿಪಾದರಕ್ಷೇ! |
 ಕಾಮಂ ನಿವರ್ತಯಿತುಮರ್ಹಸಿ ಸಂಜ್ವರಂ ಮೇ
 ಕರ್ಪೂರಚೂರ್ಣಪಟಲೈರಿವ ಧೂಳಿಭಿಸ್ತೇ || ೧೩.೧೯ ||

ರಂಗೇಶಪಾದಸಹಧರ್ಮಚರಿ! ತ್ವದೀರ್ಯಾನ್
 ಮೌಳೌ ನಿವೇಶ್ಯ ಮಹಿತಾನ್ ಪದವೀಪರಾಗಾನ್ |
 ಸಂತಸ್ತ್ರೀವರ್ಗಪದವೀಮತಿಲಂಘಯಂತೋ
 ಮೌಳೌ ಪದಂ ವಿದಧತೇ ವಿಬುಧೇಶ್ವರಾಣಾಂ || ೧೩.೨೦ ||

ಮಾತಸ್ತದಾ ಮಾಧವಪಾದರಕ್ಷೇ!

ತ್ವಯಿ ಪ್ರಸಕ್ತಂ ತ್ವರಯೋಪಯಾಂತ್ಯಾಂ |
ಪರಾಮೃಶೇಯಂ ಪದವೀಪರಾಗಂ ಪ್ರಾಣೈಃ
ಪ್ರಯಾಣಾಯ ಸಮುಜ್ಜಿಹಾನ್ಯೈಃ || ೧೩.೨೧ ||

ತಥಾಗತಾ ರಾಘವಪಾದರಕ್ಷೇ!

ಸಂಪಶ್ಯಮಾನೇಷು ತಪೋಧನೇಷು |
ಆಸೀದಹಲ್ಯಾ ತವ ಪಾಂಸುಲೇಶೈಃ
ಅಪಾಂಸುಲಾನಾಂ ಸ್ವಯಮಗ್ರಗಣ್ಯಾ || ೧೩.೨೨ ||

ಪಶ್ಯಾಮಿ ಪದ್ಮೇಕ್ಷಣಪಾದರಕ್ಷೇ!

ಭವಾಂಬುಧಿಂ ಪಾತುಮಿವ ಪ್ರವೃತ್ತಾನ್ |
ಭಕ್ತೋಪಯಾನತ್ವರಯಾ ಭವತ್ಯಾಃ
ಪರ್ಯಸ್ಯಮಾನಾನ್ ಪದವೀಪರಾಗಾನ್ || ೧೩.೨೩ ||

ಪಂಚಾಯುಧೀ ಭೂಷಣಮೇವ ಶೌರೇಃ

ಯತಸ್ತವೈತೇ ಮಣಿಪಾದರಕ್ಷೇ! |
ವಿತನ್ವತೇ ವ್ಯಾಪ್ತದಿಶಃ ಪರಾಗಾಃ
ಶಾಂತೋದಯಾನ್ ಶತ್ರುಚಮೂಪರಾಗಾನ್ || ೧೩.೨೪ ||

ಪರಿಣತಿಮಕಲೋರಾಂ ಪ್ರಾಪ್ತಯಾ ಯತ್ಪ್ರಭಾವಾತ್

ಅಲಭತ ಶಿಲಯಾ ಸ್ವಾನ್ ಗೌತಮೋ ಧರ್ಮದಾರಾನ್ |
ಪುನರುಪಜನಿಶಂಕಾವಾರಕಂ ಪಾದುಕೇ! ತತ್
ಪ್ರಶಮಯತಿ ರಜಸ್ತೇ ರಾಗಯೋಗಂ ಪ್ರಜಾನಾಂ || ೧೩.೨೫ ||

ರಜನಿವಿಗಮಕಾಲೇ ರಾಮಗಾಥಾಂ ಪಠಂತಃ

ಕುಶಿಕತನಯಮುಖ್ಯಾಃ ಪಾದುಕೇ! ಭಾವಯಂತೇ |
ಉಪಲಶಕಲಸಕ್ತೈಸ್ತತ್ಪ್ರಾಣೈರಕಾಂಡೇ
ಜನಿತಮುನಿಕಳತ್ರಾನ್ ದಂಡಕಾರಣ್ಯಭಾಗಾನ್ || ೧೩.೨೬ ||

ಶುಭಸರಣಿರಜೋಭಿಃ ಶೋಭಯಂತೀ ಧರಿತ್ರೀಂ
 ಪರಿಣತಿರಮಣೀರ್ಯಾ ಪ್ರಕ್ಷರಂತೀ ಪುಮರ್ಥಾನ್ |
 ಭವಸಿ ಭುವನವಂದ್ಯಾ ಪಾದುಕೇ! ರಂಗಭರ್ತುಃ
 ಶರಣಮುಪಗತಾನಾಂ ಶಾಶ್ವತೀ ಕಾಮಧೇನುಃ || ೧೩.೨೭ ||

ಪವನತರಳಿತಸ್ತೇ ಪಾದುಕೇ! ರಂಗಭರ್ತುಃ
 ವಿಹರಣಸಮಯೇಷು ವ್ಯಾಪ್ತವಿಶ್ವಃ ಪರಾಗಃ |
 ವಿಷಮವಿಷಯವತ್ಮವ್ಯಾಕುಲಾನಾಮಜಸ್ರಂ
 ವ್ಯಪನಯತಿ ಜನಾನಾಂ ವಾಸನಾರೇಣುಜಾಲಂ || ೧೩.೨೮ ||

ನಿಷ್ಪ್ರತ್ಯೂಹಮುಪಾಸಿಷೀಮಹಿ ಮುಹುರ್ನಿಶ್ಯೇಷದೋಷಚ್ಛಿದೋ
 ನಿತ್ಯಂ ರಂಗಧುರಂಧರಸ್ಯ ನಿಗಮಸ್ತೋಮಾರ್ಚಿತೇ ಪಾದುಕೇ! |
 ಧತ್ತೇ ಮೂರ್ಧಭಿರಾದಿಪದ್ಮಜನಿತಾ ತತ್ತಾದೃಶೀ ಸಂತತಿಃ
 ಯತ್ಸಂಚಾರಪವಿತ್ರಿತಕ್ಷಿತಿರಜಃ ಪಂಕ್ತಿಂ ಚತುಷ್ಟಂಚಷ್ಟೈಃ || ೧೩.೨೯ ||

ರಜಸಾ ಪರೋರಜಸ್ತನ್ನ ಖಿಲು
 ನ ಲಂಘ್ಯೇತ ಭಗವತೋಽಪಿ ಪದಂ |
 ಕಿಮುತ ಹೃದಯಂ ಮದೀಯಂ ಭವತೀ
 ಯದಿ ನಾಮ ಪಾದುಕೇ! ನ ಸ್ಯಾತ್ || ೧೩.೩೦ ||

|| ಇತಿ ಶ್ರೀಪಾದುಕಾಸಹಸ್ರೇ ಪರಾಗಪದ್ಧತಿಃ ತ್ರಯೋದಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||